

हा गांव नाहीं ग भला । रेणुके, सत्वर मुळ ये मला ।
हात जोडितें तुला ॥ धृ ॥

या सासरचे साजण साजणी दिवसा घालिति घाला
पति धड स्त्री ना पुरुष निघाला । हा गांव नाहीं ग भला ॥ १ ॥
रात्रंदिन हा घट घुसळीतां तक्र न ये साराला
धाड पडो या संसाराला । हा गांव नाहीं ग भला ॥ २ ॥

सडा, सारवण, दळण, कांडण, करितां स्वयंपाकाला
खचित आला जिव नाकाला । हा गांव नाहीं ग भला ॥ ३ ॥
घरच्या धन्यानें घरधनि केलें सवतीच्या पोराला
कुळपाटीलकी दिली चोराला । हा गांव नाहीं ग भला ॥ ४ ॥
प्रपंच लटका, न मिळे फुटका, कुत्र्याचा गलबला
डाका पडला म्हणति बोंबला । हा गांव नाहीं ग भला ॥ ५ ॥

कम अकलेचे, लुच्चे बच्चे, सुरकाविति दारूला
भिऊनि राहातें मी अब्रूला । हा गांव नाहीं ग भला ॥ ६ ॥
व्याघ्र लांडगें, मेले दांडगे, बळें झोंबिती अंगाला
वाचित जोशी पंचांगाला । हा गांव नाहीं ग भला ॥ ७ ॥
पडल्या दरड्या बरड्या वाहुनि पुर नवतीचा गेला
आडांत पडुनी ब्राह्मण मेला । हा गांव नाहीं ग भला ॥ ८ ॥
चोरट्याच्या वाड्या माड्या काड्यांचा बंगला
चहंकडूनि पहाड पेटला । हा गांव नाहीं ग भला ॥ ९ ॥
मंद बुद्धिचा निर्बळ राजा, प्रधान भेकड मेला
इथें बकासुर काळ सोकला । हा गांव नाहीं ग भला ॥ १० ॥